

किसान आंदोलन में कोई मतभेद नहीं: रतन मान



इंद्री, (ममो) भारतीय किसान यूनियन हरियाणा के अध्यक्ष रतन मान ने कहा है कि किसान आंदोलन में कोई मतभेद नहीं है। इसकी आड़ में जो लोग अपने मंसूबे पूरा करना चाहते हैं, वे कभी सफल नहीं होंगे। मान आज इंद्री अनाज मंडी में आयोजित यूनियन कार्यकर्ताओं की बैठक में पहुंचे। उनका कार्यकर्ताओं ने गर्मजोशी से स्वागत कर जौरदार नारेबाजी की। इस मौके पर यूनियन की युवा इकाई के प्रधान के रूप में नरेंद्र कुमार की नियुक्ति की घोषणा की गई।

मान ने कहा कि सरकार कृषि कानूनों को वापिस न लेकर जनता में अपनी कब्र खोदने का काम कर रही है। इस सरकार की नीतियों से किसानों ही नहीं, हर वर्ग के लोगों में आक्रोश है जिसका खामियाजा सरकार को आने वाले चुनाव में भुगतना पड़ेगा।

एक सवाल के जवाब में उन्होंने कहा कि कोई भी किसान कानून को हाथ में लेने तथा कोई भी उपद्रवी कार्यवाई करने का काम ना करें। किसानों का आंदोलन शांतिप्रिय है। किसान आंदोलन को लेकर किसान संगठनों में कोई मतभेद नहीं है, जो संगठन या नेता आंदोलन की आड़ में अपना निजी स्वार्थ पूरा करना चाहता है उसमें वह सफल नहीं हो पाएगा।

उन्होंने कहा कि जो व्यक्ति किसान आंदोलन की आड़ में चुनाव लड़ने की मंशा पाले हुए हैं वह जल्दी से अपना संगठन खड़ा कर ले। किसान उसके उज्ज्वल भविष्य की कामना जरूर करेंगे लेकिन इस समय किसान आंदोलन का मकसद केवल तीन कृषि कानूनों को वापिस कराना है। उन्होंने जोर देकर कहा कि आंदोलन की आड़ में यदि कोई चंदा उगाही करें तो उससे सावधान रहने की जरूरत है।

बैठक में यूनियन ने 31 जुलाई को शहीद उधम सिंह के बलिदान दिवस पर आयोजित होने वाले समारोह में भारी संख्या में शिरकत करने का निर्णय भी लिया। इस बैठक में 5 सितंबर को उत्तर प्रदेश में होने वाली किसान महापंचायत को कामयाब बनाने के लिए बड़ चढ़कर भाग लेने की अपील की।

इस मौके पर यूनियन के संगठन मंत्री श्याम सिंह ज्ञान सिंह मदान रामेश्वर मदान, जसवीर सिंह, रामकमार, मदनलाल, रामपाल, राजेश कुमार, नरेंद्र श्योराण, संदीप चहल, अंग्रेज सिंह चहल, राहुल, सोनू चहल, दिलावर सिंह, नेकी राम, श्याम सिंह, सतवीर सिंह, सुमेर सिंह, जसमेर सिंह, दर्शन सिंह, जसविंदर सिंह, राजेश कुमार, अमित मलिक, लवकेश कंबोज, नरेश कुमार और जगमाल सिंह आदि मौजूद थे।

नाका तोड़कर भाग रहे पशु तस्करों को दबोचा

करनाल (ममो) पुलिस थाना कुंजपुरा क्षेत्र के घोड़ गांव में गाड़ियों में पशुओं को भर कर ले जा रहे पशुतस्करों को पुलिस ने जान जोखिम में डालकर दबोच लिया।

पशु तस्कार नाका लगाए पुलिस को देखकर वाहनों को भगा ले जाने का प्रयास करने लगे। इसी दौरान पुलिस ने नाका तोड़कर भाग रहे पशुतस्करों के वाहनों को रोक लिया। पुलिस ने जब गाड़ियों की तलाशी ली तो देखा कि उसमें पशुओं को लोड किया हुआ है। करीब 14 मवेशी टूंस-टूंसकर भरे हुए थे। पुलिस ने आरोपियों के खिलाफ केस दर्ज कर कार्रवाई शुरू कर दी।

एक चालक की पहचान गांव लखनोती जिला सहारनपुर उत्तरप्रदेश निवासी मनोज के रूप में और दूसरे चालक की पहचान रेहान के रूप में हुई।

नारी निकेतन में गंदगी देख जज नाराज

करनाल (ममो) मुख्य न्यायिक मैजिस्ट्रेट एवं सचिव, करनाल जसवीर ने मंगलवार को नारी निकेतन और महिला आश्रम का दौरा कर व्यवस्थाओं को जाना। उन्होंने नारी निकेतन का हाल देखकर निर्देश दिए कि नारी निकेतन में सफाई को महत्व



दिया जाए ताकि बीमारी न फैल सके। सीजेएम ने बताया कि महिला आश्रम के दौरे के दौरान कचरे का निपटान ठीक नहीं था, कई जगह कचरा दिखाई दिया। उन्होंने निर्देश दिए कि कचरे को उठाया जाए तथा साफ-सफाई की जाए और बारिश के कारण जो जल भराव है उसको खाली किया जाए ताकि महिलाओं को कोई दिक्कत न आए।

अधीक्षक नारी निकेतन ने बताया कि नारी निकेतन में कुछ मूक और बधिर महिलाएं रहती हैं जबकि कुछ अन्य मानसिक रूप से अस्वस्थ हैं। समय-समय पर महिलाओं से उनकी जरूरतों के लिए परामर्श किया जाता है तथा इनकी डाक्टरों जांच की जाती है।

‘सभी को सरकारी नौकरी देना सम्भव नहीं’

इंद्री (ममो) विश्राम गृह में भाजपा विधायक रामकुमार कश्यप ने जनता की शिकायतें सुनीं। इस दौरान नौकरी की मांग लेकर आए बेरोजगारों से विधायक ने कहा कि सरकारी नौकरियां बहुत ही सीमित मात्रा में उपलब्ध हैं और ऐसी स्थिति में सभी युवाओं को सरकारी नौकरी उपलब्ध करवाना संभव नहीं है। यदि युवा सरकारी नौकरी की अपेक्षा अपना स्वयं का रोजगार शुरू करेगा तो वह खुद तो आत्मनिर्भर होगा ही साथ ही वह दूसरे युवा बेरोजगारों को भी रोजगार उपलब्ध करवाने का काम करेगा। सरकार की ओर से स्वरोजगार पर युवाओं को आर्थिक सहायता भी प्रदान की जाती है। विधायक ने लोगों का समझाया कि सरकार नौकरियों में पारदर्शिता से काम कर रही है।

विधायक ने कहा, पिछली सरकार की व्यवस्था के विपरीत खट्टर सरकार में बिना खर्ची व बिना पर्ची की नौकरियां दी जा रही हैं। योग्यता के आधार पर गरीब लोगों को सरकारी नौकरियां मिलने से जनता में मुख्यमंत्री मनोहर लाल खट्टर की नीतियों की प्रशंसा हो रही है। क्यांकि सरकार ने सरकारी नौकरियों में फैले भ्रष्टाचार को समाप्त करने का कार्य किया है।

रिश्वत के लिए बदनाम अफसर की जांच शुरू, टीम पहुंची

इंद्री, (जेके शर्मा) डिपो होल्डर द्वारा खाद्य एवं आपूर्ति विभाग के इंद्री कार्यालय स्थित इंस्पेक्टर कपिल जाखड़ पर रिश्वत मांगने के लगाए गए संगीन आरोपों की जांच शुरू हो गई है। डिपो होल्डरों ने लिखित में इस अधिकारी पर आरोप लगाकर बड़े अधिकारियों से जांच की मांग की थी। इस मामले की जांच के लिए एफएसओ अमन नरवाल, आईडी इंचार्ज खाद्य आपूर्ति विभाग करनाल कसान सिंह इंद्री खाद्य आपूर्ति विभाग के कार्यालय में पहुंचे। जहां पर डिपो होल्डर को भी अपना पक्ष रखने के लिए बुलाया गया। इस दौरान अधिकारियों के दबाव में अकर कुछ डिपो होल्डर कपिल जाखड़ के पक्ष में पहुंचे जबकि अधिकतर डिपो होल्डर मौके पर नहीं आए तथा उन्हें अपनी शिकायत पर कायम रहते हुए अधिकारी पर तंग करने



तथा रिश्वत मांगने के आरोप जड़े। इन डिपो होल्डरों ने कहा कि यह अधिकारी जहां भी जाता है उस पर इस तरह के आरोप लगते हैं। इस अधिकारी के कारनामों से डिपो होल्डर दुखी है। उधर, आरोपित अधिकारी

ने अपने आप को निर्दोष बताया। जांच टीम ने इस मामले में रिपोर्ट तैयार कर अधिकारियों को सौंपने की बात कही। इस मामले को रफादफा करने तथा इस मामले को दफन न होने की तिकड़मे भी तेज हो गई हैं।

पालिका कर्मचारियों का 17 अगस्त को झाड़ू प्रदर्शन

करनाल, (ममो) नगरपालिका कर्मचारी संघ ने कर्मचारियों की समस्याओं और मांगों को हल करवाने के लिए प्रदेशव्यापी आंदोलन का ऐलान किया है। आंदोलन को लेकर कर्मचारियों को जागरूक करने के लिए मीटिंग की जा रही है।

राज्यस्तरीय नेताओं के जत्थे पूरे हरियाणा में दौरे कर रहे हैं। मंगलवार को करनाल में प्रदेश महासचिव मांगेराम तिगरा, प्रदेश उपप्रधान सेवाराम व प्रदेश सचिव शारदा



ने कर्मचारी नेताओं के साथ चर्चा की। मीटिंग की अध्यक्षता जिला प्रधान वीरभान बिडलान ने की व संचालन जिला सचिव इंद्रजीत चनालिया ने किया। आंदोलन की रूपरेखा बारे उन्होंने कहा कि 30 जुलाई तक राज्य कमेटी के पांच जत्थे प्रदेश के सभी कर्मचारियों से संपर्क करेंगे।

31 जुलाई को नोटिस डे के रूप में मनाया जाएगा। 27 अगस्त को सामूहिक अवकाश रखा जाएगा। इसी बीच 17 अगस्त को झाड़ू प्रदर्शन किया जाएगा।

निजीकरण के विरोध में किसान-मजदूर 9 को जुटेंगे

करनाल, (ममो) कर्ण गेट स्थित कार्यालय में हुए सम्मेलन में फैसला लिया गया कि आगामी 9 अगस्त को करनाल में मजदूर-किसानों की बड़ी लामबंदी होगी। जिला करनाल के गांवों व शहरों में 25 जुलाई से 7 अगस्त तक दो जत्था टीमों आम मजदूरों-किसानों को संबोधित करते हुए लामबंदियों की तैयारी करेंगी।

सम्मेलन को संबोधित करते हुए सीटू प्रदेश महासचिव जयभगवान ने कहा कि भाजपा सरकार खुले रूप में कॉरपोरेट घरानों के हाथों की कठपुतली बन गई है। चार लेबर कोड्स पारित करके करोड़ों मजदूरों को मालिकों के रहमोंकरम पर छोड़ दिया गया।

स्वास्थ्य सुविधाओं के अभाव में कोरोना की दोनों लहरों ने देश में लाखों नागरिकों की जिन्दगी को छीन लिया। करोड़ों परिवारों के रोजगार चले गए, लेकिन भाजपा



सरकार ने जनता को राहत नहीं दी। जनता महंगाई, बेरोजगारी, भुखमरी से त्राहि-त्राहि कर रही है।

इन तमाम मुद्दों को लेकर 28 जुलाई से जत्था चलेगा जो बीजना, स्टोंडी, फुरलक, राशीन, पनोड़ी, गड़ी खजूर, मलिकपुर, प्रेम नगर, बस्सी, चोरा, सदरपुर, अरयपुरा, कुटेल, माखाबाद, कालरम, बसताड़ा

आदि गांव में मजदूर किसानों के बीच जाएंगे।

सम्मेलन को बिजनेस राणा, रीना, कमलेश, शिमला, जोगा सिंह, चूडियां राम, जीता राम, रिटायर्ड कर्मचारी संघ के नेता वाई पी यादव, शियानंद प्रोच व जनवादी महिला समिति की जरासो देवी आदि ने भी संबोधित किया।

खुले मैनहोल पर बोर्ड लगाकर प्रदर्शन, अफसर बेनकाब

करनाल, (ममो) कांग्रेसियों ने करनाल में अनूठे विरोध का तरीका अपनाया। कांग्रेसी सेक्टर 6 चौक से कमेटी चौक तक फुटपाथ के किनारे खुले मैनहोल पर सीएम सिटी स्मार्ट सिटी में आपका स्वागत है के बोर्ड लगा कर विरोध जताने सड़कों पर उतरे। दर्जनों मैनहोल पर इस तरह के बोर्ड लगाए। बोर्ड लगाने के बाद प्रदर्शनकारी हाथों में मुख्यमंत्री की कार्य शैली मुर्दाबाद, स्मार्ट सिटी में भ्रष्टाचार मुर्दाबाद के बैनर लेकर नारेबाजी करते हुए चले। इस विरोध प्रदर्शन का नेतृत्व कांग्रेस के जिला संयोजक त्रिलोचन सिंह ने किया। उन्होंने करनाल की समस्याओं के लिए मुख्यमंत्री मनोहर लाल से केवल एक घंटे का समय बंद कमेरे में देने की मांग की ताकि करनाल में भ्रष्टाचार फैला रहे लोगों की पूरी पोल पट्टी खोली जा सके। यदि सीएम ऐसा करते हैं तो उनकी आंखें खुल जाएंगी। उन्होंने कहा कि सेक्टर 14 में राजकीय पीजी कालेज के सामने से लेकर कमेटी चौक तक फुटपाथ के किनारे खुले मैनहोल विकास की पोल खोल रहे हैं, जबकि नेत्रहीन लोगों के लिये 5 करोड़ की लागत से फुटपाथ बनाये जा रहे हैं। उन्होंने



कहा कि पानी की निकासी न होने के कारण पानी भरने के बाद कई लोग इनमें गिरे। अफसरों ने ठेकेदारों को पहले ही भुगतान कर दिया।

जिला कांग्रेस के संयोजक त्रिलोचन सिंह ने आरोप लगाया कि शहर में पानी की निकासी पर 7 साल में 850 करोड़ खर्च हुए। इसके बाद भी पानी भर गया। हाल ही में पानी की निकासी में 85 करोड़ खर्च करने के बाद भी हालात खराब हैं। उन्होंने स्मार्ट सिटी के कई

प्रोजेक्ट साइडल, सी रोम, नगर निगम की जमीन पर मल्टी स्टोरी पार्किंग, बारादरी, बस स्टैंड, पब्लिक टॉयलेट, सिटी बस सेवा जैसे प्रोजेक्ट बन्द होने की चर्चा की।

निंदा की : कांग्रेस नेता त्रिलोचन ने हाल ही में दैनिक भास्कर और भारत समाचार पर मारे गये इनकम टैक्स छापे की कड़ी निंदा की है। उन्होंने कहा कि ये निर्भीक पत्रकारिता का गला घोटने की साजिश है। कांग्रेस इसे सफल नहीं होने देगी।